

नए आईआईटी को 2014 तक परिसर बना लेने का निर्देश

नई दिल्ली | केंद्र सरकार अगले आम चुनाव के पहले सभी नए आईआईटी के लिए अपना परिसर तैयार करा देना चाहती है। केंद्र ने आठ नए भारतीय प्रौद्योगिकी संस्थान (आईआईटी) से अपना परिसर 2014 तक तैयार करने को कहा है। सूत्रों के मुताबिक मानव संसाधन विकास मंत्री कपिल सिब्बल की अध्यक्षता में नए आईआईटी के बोर्ड ऑफ गवर्नर के चेयरमैन और आईआईटी निदेशकों की बैठक हुई। इसमें संस्थानों में आधारभूत ढांचे की समस्या और फैकल्टी की कमी पर चर्चा हुई। संस्थानों ने कहा कि महंगाई के कारण बढ़ी हुई लागत के अनुरूप उन्हें आधारभूत ढांचे के लिए पैसा मिलना चाहिए। सिब्बल ने उन्हें आश्वासन दिया कि वे इस मसले को वित्त मंत्रालय के सामने उठाएंगे। बैठक में इंदौर, मंडी, गांधीनगर में आईआईटी के लिए जमीन संबंधी मसले पर भी चर्चा हुई। मंत्रालय ने इस संबंध में राज्य सरकारों के साथ मिलकर जल्द ही एक बैठक बुलाने का संकेत दिया है।